

INFAN BENNE

HANS CHRISTIAN ANDERSEN

Infan benne

FILOMULTI OT LINGUA SISTEMFRATER

INFAN BENNE

Logonam basi:
Den uartige Dreng

Mutalingua ot Antoni Martí

Filomulti ot Lingua Sistemfrater
<https://linguasistemfrater.mozello.com/>,
2023

Abe pas uni tem andropoesi jubene, andropoesi jubene ben berita. Uni postemedijur, temkia ili kursi pas in dom, bentimaga fob esaribe pas eks; plubi pas forse tele, sed andropoesi kursi pas kalor e komod latera masinkulina auto, plaskia igni foto igni pas e pommulti kulina pas.

«Antropbeninemulti, na es eks in tem benne dis, abe futur ne je uni faktokordabesti umidne!», ili logo pas, akaus ili es pas andropoesi kardiben.

«O, ober a mi! Mi es frigo e umid!» infan mikro logoleban pas espekne eks. Ili idrooptik pas e batal pas portik, dura plubi katarakta pas biolen e benti agita pas portiklatera tuta.

«O, infan benine!» andropoesi jubene logo pas e leban pas pro ober portik. Plasna abe pas infan mikro bestine, e idro kuren pas ot kapila blon longa ot ili. Ili tremolo pas, e si ili let pas ne ili pasoin, ili morta probable sekur in tem benne.

«Ni infan benine!» andropoesi jubene logo pas re e pris pas ili per mani. «Pasoin, mi kalor futur ni! Ni resep futur je bino e pom, akaus ni es infan bel tele!»

E ili es pas bel berita! Optikmulti ot ili es pas omo bi stela foto, e benkia idro kuren pas ot kapila ili, ili es pas promulti undula filo tele. Ili es pas omo angel mikro, sed ili es pas pali pro frigo e tremolo pas per korpo tuta. Ili abe pas in mani arka belmaga, na es pas promulti defek komple per plubi; krommulti ot sagimulti bel intermiksi pas komple pro umid tem.

Andropoesi jubene kursi pas re latera masinkulina, kapti pas infan mikro sur artromero, umidne pas kapila ot ili, kalor pas manimulti ot ili in manimulti auto ot ili e kulina pas bino dus pro ili. Temna infan senti pas ben plus, resep pas bi parei ruj, dansi pas sur strata e komen pas dansi peri andropoesi jubene.

«Ni es infan rekre!» androjubene logo pas. «Nam ni es kak?»

«Nam mi es Kupidi!» respon pas ili; «Kones ni ne mi? Dis es arka ot mi. Mi bali ben tele per ili. Optik, tem esaribe ben re eks; luna foto!»

«Sed arka ot ni es defek!» andropoesi logo pas.

«Dis es probable benne!» infan mikro logo pas, e ili pris pas arka e esamin pas ili. «O, ili es pas umidne, e ili defek pas ne ot tuta! Korda es pres tele; mi proba futur ili temdis!» E ili plas pas sagi sur arka, pointe pas e bali pas a andropoesi jubene ben direk in kardi. «Temdis ni inergo optik, na arka ot mi es pas ne defek!» ili logo pas, risi pas leban e kureneks pas. Infan benne! Bali tak sur andropoesi jubene, na resep pas ili filo tak in samber kalor auto, es pas ben tak por ili e don pas a ili bino bel tak e pom ben plasuni!

Andropoesi ben distribu pas sur strata e idrooptik pas, ili es pas takti direk in kardi. «O!» ili logo pas, «infan benne kak es Kupidi! Mi logo futur dis a infanmulti ben tuta, pro ilis es atentif e rekre temnul kon ili, akas ili fakto probable a ilis bine benne.»

Prona ili informaante pas infanmulti ben tuta, e ilis ebita pas rekre kon Kupidi benne.

Sed ili desep pas ilis promulti, akas ili es tekniben tele. Temkia androstudimulti aribe ot lesonmulti, ili paso latera ilis, kon bestitronka negro e kon biblo sub brak. Ilis kones ne

ili e prona ilis pris ili per brak, akaus ilis ide, na ili es je androstudi; sed temna ili bali sagi in kardi ot ilis. Temkia infanginemulti aribe ot andrologobel e temkia ilis es in eklesi, ili es je temtuta poste ilis. Jes, ili es temtuta poste antropmulti. In teatri ili kursi in kontenkandel maga e igni foto tak, na antropmulti ide, na dis es lampa, sed poste ilis eureka, na dis es stof omone. Ili kuren in orti ot roi e sur muramagamulti; uni tem ili bali pas je pater ot niauto e mater ot niauto direk in kardi. Deman ilis, e ni oto futur, ilis logo futur kia.

Si, ili es infan benne, Kupidi na; abe temnul uni stof kon ili. Ili espresen poste antropmulti tuta. Ide, na uni tem ili bali pas sagi je in matermaga jubene ot ni! Es berita, na tem multi paso pas pas ot temna, sed ili memorne ne dis temnul.

O, Kupidi benne! Sed temdis ni kones ili, e kones ili es infan benne kak.